

OPEN ACCESS

AL-EHSAN

ISSN: 2410-1834

www.alehsan.gcuf.edu.pk

PP: 93-109

بابا فرید الدین گنج شکر کے تفسیری نکات**Baba Fareed Ganj Shakar and His Proficient Exegetical****Points****Dr Ali Akbar Al-azhari**

Associate Professor, Department of Arabic & Islamic Studies, Garrison University, Lahore

Muhammad Iqbal (Chishti)

Ph.D Scholar, The Minhaj University, Lahore

Abstract

Our great spiritual master, the exalted Baba Fareed Ganj Shakar spread light of guidance and eliminated the darkness of ignorance that had blinded the non-believing masses of his time. Besides being a spiritual guide and mentor of immense stature, and an eminent master of Hadith sciences, he served the cause of Din Islam as an effective exegete of the Quran. He tenaciously followed his predecessors and enjoyed equally enviable compatibility by his follower exegetes. His exegetic expositions are considered standards wherever the followers do need some authority. In addition, his services towards preaching Islam and widening the Chishtia school of thought, especially in Punjab are unmatched and historic.

Keywords: Baba Farid, Commentary, Peace, Quran, Knowledge

شیخ الاسلام حضرت فرید الدین گنج شکر، ہدایت کے وہ سرچشمہ ہیں، جنہوں نے اپنے علم و عمل کے ذریعے کفر کے اندھیروں میں نورِ الہی کا اُجالا اور بت کدہ ہند میں توحیدِ ربانی کا بول بالا کیا۔ جہاں آپ نے ظلمت و جہالت میں ڈوبے ہوئے انسانوں کو اپنی مخلصانہ جدوجہد سے صراطِ مستقیم پر گامزن کیا وہاں تشنگانِ علم و معرفت کو علمی اور روحانی فیض سے بھی سیراب کیا۔ یہ آپ کی

لوجہ اللہ جدوجہد ہی کا فیضان ہے کہ بت کدہ ہند برصغیر کے لاکھوں انسانوں کے سینوں میں توحید و رسالت کی شمع روشن ہو گئی اور وہ ایمان کی ابدی سعاتوں سے بہرہ ور ہو گئے۔

حضرت فرید الدین شکر گنج کا تعارف اور علمی تبحر

حضرت بابا فرید الدین شکر گنج کی شخصیت کسی تعارف کی محتاج نہیں، آپ کا اسم گرامی ’مسعود‘ اور لقب فرید الدین تھا، ’گنج شکر‘ کے نام سے مشہور ہوئے۔^(۱) آپ کی پیدائش قصبہ کہنی وال (کہوتوال) ضلع ملتان میں ہوئی۔ آپ علیہ الرحمہ کا پدری شجرہ نسب سیدنا عمر فاروق اعظمؓ سے ملتا ہے۔^(۲) آپ کی ولادت ۵۶۹ھ، (ایک اور روایت کے مطابق ۵۷۱ھ) میں ہوئی اور آپ کا وصال ۶۶۴ھ میں ہوا۔^(۳)

اس بات میں کوئی شک و شبہ نہیں کہ حضرت بابا فرید الدین گنج شکر اپنے زمانہ کے مایہ ناز عالم، محدث، مفسر قرآن اور فقیہ تھے۔ یہی وجہ ہے کہ آپ علیہ الرحمہ کا کلام اللہ تعالیٰ کے علم لائق سے فیض یافتہ ہے جس کی عبارات، اشارات، رموز و اسرار کا کما حقہ احاطہ ناممکن ہے۔ آپ علیہ الرحمہ کے علمی تبحر کا اندازہ اس بات سے بھی لگایا جاسکتا ہے کہ آپ اپنی مجلس میں درس و تدریس کے دوران بیک وقت عربی، فارسی اور پنجابی میں کلام فرماتے۔

علامہ محمد بن مبارک کرمانی حسینی اپنی شہرہ آفاق کتاب ’سیر الاولیاء‘ میں حضرت بابا فرید الدین کی علمی قدر و منزلت کے متعلق لکھتے ہیں کہ:

”إن الشيخ نظام الدين قرأ عليه ستة أجزاء من القرآن الكريم، وشرطاً من العوارف، وكتاب التمهيد للشيخ أبي شكور السالبي“،^(۴)

”حضرت خواجہ نظام الدین اولیاء محبوب الہی نے آپ سے قرآن کریم کے چھ پاروں کی تفسیر پڑھی اور (شیخ شہاب الدین سہروردی) کی مشہور کتاب ’عوارف المعارف‘ کا کچھ حصہ پڑھا، اور امام ابو شکور السالمی کی کتاب ’التمہید فی بیان التوحید‘ کو درسا پڑھا۔“

علامہ عبدالحلیم بن فخر الدین حسینی اپنی کتاب ’نزهة الخواطر وبهجة المسامح والنواظر‘ میں حضرت بابا فرید الدین کی علمی رفعت کو خراج تحسین پیش کرتے ہیں:

”إن فرید الدین گنج شکر قد کتب تعلیقات نفیسة علی عوارف المعارف“، (۵)

”حضرت بابا فرید الدین گنج شکر نے (امام سہروردی کی کتاب) ’عوارف المعارف‘ پر (کئی) عمدہ تعلیقات (حاشیہ جات) لکھے۔“

بابا فرید الدین گنج شکر کے علمی عُلم کے متعلق صاحب سیر الاولیاء مزید بیان کرتے ہیں کہ شیخ بدر الدین اسحاق دہلی کے رہنے والے تھے۔ ان کا شمار علم و فضل کے اعتبار سے وہاں کے علمائے کرام میں سب سے زیادہ دانش مند اور ذہین لوگوں میں ہوتا تھا۔ ان کو بعض ایسے گنجلک مسائل درپیش تھے جنہیں وہاں کے رہنے والے بڑے بڑے علماء بھی حل نہ کر سکے۔ ان کے ایک دوست نے انہیں بتایا کہ آپ اجودھن میں حضرت بابا فرید الدین کی خدمت میں حاضر ہوں۔ شیخ بدر الدین حضور بابا فرید الدین کی خدمت میں حاضر ہوئے اور دیکھا کہ ایک فقیر ہے، جس کا سینہ مصفیٰ اور تقریر دل کشا تھی۔ جو اپنی روشن ضمیری کے باعث آنے والے حالات کو بیان کرتا ہے اور اپنی قوت بیانی اور طاقت روحانی سے دلوں کو جیت لیتا ہے۔ شیخ بدر الدین کو جو مسائل درپیش تھے حضرت بابا فرید الدین نے وہ مسائل علمی مجالس اور تقاریر کے ذریعے حل کر دیئے۔ یہ دیکھ کر مولانا ششدر رہ گئے۔ انہوں نے دل ہی میں دیکھا کہ چادر اوڑھے یہ سادہ بزرگ اپنے پاس ظاہراً کوئی کتاب نہیں رکھتے مگر علم لدنی سے ایسے مالا مال ہیں کہ چشم زدن میں تمام مسائل حل کر دیتے ہیں۔ بلاشبہ آپ کا علم محض کسبی نہیں بلکہ وہی بھی ہے۔ اس کے بعد شیخ بدر الدین یہ کہنے پر مجبور ہو گئے کہ میں جن مسائل کے حل کے لیے بخارا جانے کا سوچ رہا تھا اس سے سو گنا زیادہ تشفی مجھے یہیں سے حاصل ہو گئی ہے۔ انہوں نے بخارا جانے کا ارادہ ترک کر لیا اور سلسلہ چشتیہ میں داخل ہو کر حضور بابا صاحب کے ہی ہو کر رہ گئے۔ (۶)

حضرت بابا فرید الدین کی عربی زبان و ادب میں مہارت

شیخ الاسلام حضرت بابا فرید الدین گنج شکر نے شریعت اسلامیہ کے تمام علوم و فنون بڑی جدوجہد سے حاصل کئے۔ انہیں ظاہری و باطنی علوم پر مکمل دسترس حاصل تھی۔ آپ کے علمی مقام و مرتبہ کے سبب مختلف اطراف و اکناف سے لوگ آپ کی مجلس میں شرکت کرتے اور آپ کے بیان کردہ علمی نکات سے مہبوت ہو جاتے۔

صوفیائے کرام، خواہ ان کا تعلق کسی بھی ملک اور کسی بھی عہد سے تھا، سب کے سب شریعت کے عالم اور قرآن و سنت کے مطابق اپنی زندگی بسر کرنے والے تھے۔ اسلامی تصوف میں جن چند کتب کو بنیادی اور اصولی حیثیت حاصل ہے ان میں سے ایک شیخ شہاب الدین سہروردی کی ’عوارف المعارف‘ ہے۔ حضرت خواجہ نظام الدین اولیاء محبوب الہی جو حضرت گنج شکر کے خلیفہ اور جانشین بنے ایک بلند پایہ عالم، محدث اور فقیہ بھی تھے۔ آپ کو تمام ظاہری علوم پر دسترس حاصل تھی۔ آپ اپنے ملفوظات میں فرماتے ہیں کہ:

”مجھے مقامات حریری کے چالیس مقامات، مشارق الانوار اور چند دیگر کتب حفظ تھیں۔ (۷) پھر فرمایا کہ میں نے شیخ شہاب الدین سہروردی کی کتاب ’عوارف المعارف‘ کے پانچ ابواب حضور شیخ الاسلام فرید الدین مسعود گنج شکر سے پڑھے۔ نیز آپ فرماتے ہیں کہ شیخ الاسلام بابا فرید الدین گنج شکر نے عوارف المعارف کے جس طرح نکات بیان فرمائے، وہ نکات کسی دوسرے سے بیان نہیں ہو سکیں گے۔ شیخ الاسلام بابا فرید الدین کا طرز تدریس ایسا تھا کہ ’عوارف المعارف‘ کے نکات بیان فرماتے وقت بعض لوگوں پر ایسا ذوق اور وجد طاری ہوتا اور وہ خواہش کرتے کہ اسی وقت ہماری روح بدن سے جدا ہو جائے۔“ (۸)

یہی وجہ ہے حضرت بابا فرید الدین گنج شکر کی تعلیمات اسلامیہ سے لوگوں کے دل منور ہو جاتے اور اُن کو سوائے اللہ تعالیٰ اور رسول اللہ کی یاد کے کچھ باقی نہ رہتا۔ یہ کہنا بھی درست ہوگا کہ جب آپ وعظ و تدریس فرماتے آپ کے نکات اور ملفوظات عالیہ سے سامعین کے دل مسحور ہو جاتے۔ گویا آپ کے اندازِ بیان سے اُس حدیثِ مبارکہ کی عکاسی ہوتی ہے (یا اظہار ہوتا ہے) جس میں حضور نبی اکرم ﷺ نے فرمایا:

”إِنَّ مِنَ الْبَيَانِ لَسِحْرًا، أَوْ إِنَّ بَعْضَ الْبَيَانِ لَسِحْرٌ“ (۹)

”بعض بیان مسحور کن ہوتے ہیں، یا بعض بیان جادو اثر ہوتے ہیں۔“

حضرت خواجہ نظام الدین محبوب الہی فرماتے ہیں کہ شیخ بدر الدین اسحاق کو ایک علمی بات میں شبہ لاحق ہو گیا۔ ہم دونوں اس علمی شبہ کو دور کرنے کے لیے شیخ الاسلام حضرت بابا فرید الدین گنج شکر کی خدمت میں حاضر ہوئے اور عرض کیا ہمیں معلوم نہیں کہ شریعت میں ’زُرْكَ‘ کا لفظ ہے یا ’بُرْكَ‘ کا۔ آپ علیہ الرحمہ نے اس کی صراحت مثال کے ساتھ دیتے ہوئی بیان فرمائی کہ:

”أَسْتَوْسِرُّكَ مِنْ زَرْكَ“، (۱۰)

”اپنے راز کو اپنے گریبان کی گھنٹی سے بھی بچاؤ (یعنی اس کو کسی سے بھی مت کہو)۔“

اس واقعہ سے بھی شیخ الاسلام بابا فرید الدین مسعود گنج شکر کے علمی تبحر کا بخوبی اندازہ ہوتا ہے کہ آپ نے اپنے روزمرہ کے استعمال میں فی البدیہ عربی زبان و ادب کا استعمال فرما کر الفاظ کی توضیح و تشریح کس طرح فرمائی۔

ایک اور مقام پر حضرت خواجہ نظام الدین اولیاء سے منقول ہے، آپ فرماتے ہیں کہ حضرت گنج شکر علیہ الرحمہ نے جس روز مجھے خلافت اور سند فراغت عطا فرمائی اس کے بعد فرمایا:

”أَسْعِدَكَ اللَّهُ فِي الدَّارَيْنِ، وَرَزَقَكَ عِلْمًا نَافِعًا وَعَمَلًا مَقْبُولًا“، (۱۱)

”اللہ تعالیٰ تجھے دونوں جہانوں کی سعادتوں سے نوازے اور تجھے علم نافع اور عمل صالح سے سرفراز فرمائے۔“

اس دعا پر بھی غور کرنے کے ساتھ واضح ہو جاتا ہے کہ کس طرح حضرت بابا فرید الدین علیہ الرحمہ وسیع المطالعہ تھے اور آپ روزمرہ کی گفتگو کے دوران بھی دعائیہ کلمات میں احادیث نبویہ سے استنباط و استشہاد فرماتے تھے۔

بابا فرید الدین گنج شکر کے یہ دعائیہ کلمات اُس حدیث نبوی کی عکاسی کرتے ہیں جو امام ابن ماجہ، امام نسائی، امام ابن ابی شیبہ اور دیگر کئی محدثین نے سیدہ ام سلمہؓ سے نقل کی ہے کہ رسول اللہ صبح کی نماز ادا فرماتے، سلام پھیرنے کے بعد آپ صَلَّی اللہُ عَلَیْہِ وَاٰلِہٖ وَسَلَّم یہ دعا پڑھتے:

”اللَّهُمَّ إِنِّي أَسْأَلُكَ عِلْمًا نَافِعًا وَرِزْقًا طَيِّبًا وَعَمَلًا مُتَقَبَّلًا“، (۱۲)

”یا اللہ! میں تیری بارگاہ سے علم نافع، پاکیزہ رزق اور مقبول عمل کا سوال کرتا ہوں۔“

اس حدیث کے الفاظ سے یہ معلوم ہوتا ہے کہ حضور بابا فرید الدین گنج شکر اپنی روزہ مرہ کی گفتگو میں بھی احادیث نبویہ سے استدلال فرماتے تھے اور دورانِ گفتگو انہیں استعمال فرماتے۔

ایک اور مقام پر حضرت بابا فرید الدین گنج شکر علیہ الرحمہ نے حضرت نظام الدین اولیاء محبوب الہی سے استفسار فرمایا کہ کیا تمہیں یہ دعا زبانی یاد ہے؟ تو حضرت محبوب الہی نے نفی میں جواب دیا، تو آپ علیہ الرحمہ نے فرمایا کہ اس دعا کو یاد کرو، وہ دعایہ ہے:

”یا دائم الفضل علی البریۃ. یا باسط الیدین بالعطیۃ. ویا صاحب المواهب السنیۃ. ویا دافع البلاء والبلیۃ. صلّ علی محمد وآلہ البرۃ النقیۃ، واغفر لنا بالعشاء والعشیۃ، ربنا توفنا مسلمین، وألحقنا بالصالحین، صلّ علی جمیع الأنبیاء والمرسلین، وعلی الملائکۃ المقربین، وسلّم تسلیما کثیرا کثیرا“، (۱۳)

اس دعا کے الفاظ سے حضرت بابا فرید الدین علیہ الرحمہ کی عربی میں مہارت تامہ کا اندازہ لگایا جاسکتا ہے کہ آپ نے کس طرح یہاں الفاظ کا چناؤ کیا اور اس دعا میں کس طرح عربی کے مقفّع و مسجع الفاظ کا استعمال فرمایا ہے۔ بلاشبہ یہ دعا اُن احادیث نبویہ کی ترجمانی کرتی ہے جس میں حضور ﷺ نے اللہ تعالیٰ کی بارگاہ میں مختلف الفاظ کے ساتھ دعا فرمائی ہے جو کہ اہل علم سے مخفی نہیں ہے۔

حضرت بابا فرید الدین گنج شکر نے جب حضرت خواجہ نظام الدین اولیاء کو حصول علم کے بعد سند فراغت عطا فرمائی تو آپ نے امام ابو شکور سالمی جو کہ فقہ اور اصول فقہ کے امام ہیں، ان کی کتاب ”التہمید فی بیان التوحید“ جو کہ عقیدہ کے باب میں عمدہ ترین کتاب ہے اور اہل علم کے ہاں مقبول و متداول ہے، کا بالخصوص ذکر کیا اور سرائے ہوئے فرمایا:

”نعم الكتاب في هذا الفن، ”تمهيد المهتدي“ لأبي شكور، برّده
الله مَضْجَعَهُ“، (۱۴)

”تمہید المہتدی اصول عقائد کے فن میں ابو شکور السالمی، اللہ تعالیٰ ان کی قبر کو ٹھنڈا کرے، کی یہ عمدہ ترین کتاب ہے۔“

یہ عربی عبارت کی محض ایک سطر در حقیقت حضور بابا فرید الدین گنج شکر کے عطا کردہ اُس خلافت نامہ اور اجازت نامہ سے ماتخوذ ہے جو حضور بابا فرید الدین علیہ الرحمہ نے حضرت خواجہ نظام الدین اولیاء محبوب الہی کو بطور سند فراغت لکھ کر عطا فرمائی تھی۔

علماء و متکلمین جانتے ہیں کہ امام ابو شکور السالمی (متوفی ۴۶۰ھ) کی کتاب ”التہمید فی بیان التوحید“ اصول عقیدہ توحید پر مفصل کتاب ہے جس کا درس حضور زہد الانبیاء بابا فرید الدین نے اپنے خلیفہ حضرت نظام الدین اولیاء کو دیا۔ اس بات سے بھی بخوبی اندازہ ہوتا ہے کہ

حضور بابا فرید الدین علیہ الرحمہ کو علم تفسیر، علم حدیث، علم فقہ، علم کلام، علوم بلاغت و دیگر علوم و فنون پر دسترس اور مہارت تامہ حاصل تھی۔

اگر ہم مکمل اجازت نامہ کا مطالعہ کریں جو حضرت گنج شکر نے حضرت نظام الدین اولیاء محبوب الہی کو خلافت اور سند فراغت کے طور پر لکھ کر عطا فرمایا تو اس میں بھی بابا فرید الدین گنج شکر کی عربی ادب سے والہانہ محبت اور بطور ماہر علوم عربیہ واضح طور پر جھلکتی نظر آتی ہے۔ اس لیے کہ تمام عربی اور اسلامی علوم کا اصل مرجع اور مصدر ہی عربی زبان ہے۔

بابا فرید الدین گنج شکر کے تفسیری نکات

حضرت فرید الدین گنج شکر نے عربی و اسلامی علوم و فنون میں مہارت تامہ حاصل کرنے کے بعد سرزمین پنجاب میں تبلیغ و اشاعت اسلام کا سلسلہ شروع فرمایا۔ دین اسلام کی تبلیغ کے ساتھ سلسلہ چشتیہ کی ترویج کے لیے بابا فرید الدین گنج شکر کو کافی مشکلات کا سامنا کرنا پڑا۔ لیکن آپ علیہ الرحمہ اپنے قول و فعل میں سنت مصطفیٰ ﷺ پر قائم رہے اور دین حق کی تبلیغ و اشاعت میں آپ علیہ الرحمہ نے حضور نبی اکرم ﷺ کے اسوہ حسنہ پر عمل کیا۔

۱۔ دو آیات سے خاص و عام کے متعلق تفسیری نکات

حضور بابا فرید الدین گنج شکر اپنے مرحلہ تدریس کے دوران قرآن و سنت کی روشنی میں گفتگو فرماتے تھے۔ حضرت محبوب الہی فرماتے ہیں کہ شیخ الاسلام بابا فرید الدین نے فرمایا: کہ فقیر صابر، شاکر اور مالدار پر فضیلت رکھتا ہے کیونکہ غنی شاکر سے وعدہ کیا گیا ہے کہ:

﴿لَئِنْ شَكَرْتُمْ لَأَزِيدَنَّكُمْ وَلَئِنْ كَفَرْتُمْ إِنَّ عَذَابِي لَشَدِيدٌ﴾ (۱۵)

ترجمہ: اگر تم شکر ادا کرو گے تو میں تم پر (نعمتوں میں) ضرور اضافہ کروں گا اور اگر

تم ناشکری کرو گے تو میرا عذاب یقیناً سخت ہے۔

اور فقیر صابر کو اس کے صبر کرنے پر معیت کی نعمت کی بشارت سے نوازا گیا ہے جیسا کہ

قرآن کریم میں ہے: ﴿إِنَّ اللَّهَ مَعَ الصَّابِرِينَ﴾ (۱۶)

ترجمہ: بے شک اللہ صبر کرنے والوں کے ساتھ ہے۔

ان دونوں مراتب میں کتنا عظیم فرق ہے۔ اس موقع پر قاضی محی الدین کاشانی نے بابا

فرید الدین گنج شکر سے سوال کیا کہ: ﴿وَهُوَ مَعَكُمْ أَيْنَ مَا كُنْتُمْ﴾ (۱۷)

’وہ تمہارے ساتھ ہوتا ہے تم جہاں کہیں بھی ہو اور ﴿إِنَّ اللَّهَ مَعَ الصَّابِرِينَ﴾، خاص ہے۔ اس صورت میں عام و خاص میں کیا فرق ہے؟ تو آپ علیہ الرحمہ نے فرمایا: عام کو محض معیت حاصل ہوگی یعنی صرف وہ جانیں اور دیکھیں گے اور خاص کو جو معیت حاصل ہوگی وہ حق تعالیٰ کی خاص عنایتوں کے ساتھ ہوگی یعنی اللہ تعالیٰ اُن سے محبت بھی کرے گا اور اُن سے راضی بھی ہو گا۔ (۱۸)

۲۔ آیت توبہ کی تفسیر

حضرت بابا فرید الدین گنج شکر دورانِ تفسیر جہاں محققانہ و عالمانہ اسلوب اختیار کرتے ہیں ساتھ ہی صوفیانہ اسلوب بھی اپناتے ہیں اور آیات کے دقائق و غوامض کو واضح فرماتے جاتے۔ آپ کے خلیفہ حضرت خواجہ بدر اسحاق علیہ الرحمہ آپ کی مجلس میں حاضر ہوئے۔ دیگر لوگ بھی آپ کی مجلس میں موجود تھے، حضور بابا فرید الدین گنج شکر نے ’توبہ‘ کے موضوع پر گفتگو کرنا شروع کر دی اور قرآن کریم کی آیت تلاوت فرمائی:

﴿يَا أَيُّهَا الَّذِينَ آمَنُوا تَوْبُوا إِلَى اللَّهِ تَوْبَةً نَّصُوحًا﴾ (۱۹)

ترجمہ: اے ایمان والو! تم اللہ کے حضور رجوعِ کامل سے خالص توبہ کر لو۔

اس کے بعد آپ نے اس آیت کی تفسیر کرتے ہوئے فرمایا:

”توبہ کی چھ اقسام ہیں۔ اول: دل اور زبان سے توبہ کرنا۔ دوم: آنکھ سے توبہ کرنا۔ سوم: کان کی توبہ، چہارم: ہاتھ کی توبہ، پانچویں: پاؤں کی توبہ اور چھٹی نفس کی توبہ ہے۔ پھر ہر ایک قسم پر مفصل گفتگو فرماتے ہوئے کہا کہ جب تک بندہ دل سے توبہ کی تصدیق نہ کرے اور زبان سے اقرار نہ کرے تو توبہ درست ہی نہیں ہوتی، اور ’توبۃ النصوح‘ سے مراد دل کی توبہ ہے۔ یعنی جب توبہ کرو تو اللہ تعالیٰ کی طرف واپس لوٹ آؤ۔ جب دل تمام دنیاوی خرابیوں سے صاف ہو جائے گا تو توبہ شمار ہوگی اور انسان متقی و پرہیزگار ہو جائے گا۔“ (۲۰)

اگر ہم بابا فرید الدین گنج شکر کے توبہ کے متعلق بیان کردہ تفسیری نکات کا جائزہ لیں تو ہم پر یہ بات عیاں ہو جاتی ہے کہ آپ علیہ الرحمہ اپنے بیان کردہ تفسیری نکات میں یا تو متقدمین مفسرین کی عبارات سے استفادہ کرتے ہیں اور کورٹ کرتے ہیں، یا آپ علیہ الرحمہ کی عبارات آپ

کے معاصرین اور متاخرین مفسرین کی عبارات سے مشابہت رکھتی ہیں۔ آیت توبہ کے ذیل میں ہم چند مفسرین کے اقوال پیش کرتے ہیں جو حضرت بابا فرید الدین گنج شکر کے علمی تبحر کی توثیق کرتے ہیں۔

امام قرطبی اپنی تفسیر میں توبہ کی تفسیر کے متعلق کہتے ہیں:

”أمر بالتوبة وهي فرض على الأعيان في كل الأحوال وكل الأزمان“، (۲۱)

”اللہ تعالیٰ نے توبہ کا حکم دیا ہے اور توبہ کرنا عظیم شخصیات پر ہر حال اور ہر وقت میں فرض ہے۔“

اس کے بعد امام قرطبی حضرت قتادہ کا توبہ کے متعلق قول نقل کرتے ہوئے کہتے ہیں کہ:

”النصوح: الصادقة الناصحة، وقيل: الخالصة“، (۲۲)

”توبۃ النصوح ایسی توبہ ہے جو سچی اور خیر خواہی پر مبنی ہو۔ نیز یہ بھی کہا گیا ہے کہ توبۃ النصوح سے مراد خالص توبہ ہے۔“

امام قرطبی نے جہاں لفظ ’توبہ‘ کی بڑی شرح و بسط کے ساتھ تفسیر فرمائی ہے وہاں توبہ کی اقسام امام کلبی کے قول کو کورٹ کرتے ہوئے لکھتے ہیں کہ:

”التوبة النصوح: الندم بالقلب، والاستغفار باللسان، والإقلاع عن الذنب، والإطمئنان على أنه لا يعود“، (۲۳)

”توبۃ النصوح سے مراد یہ ہے کہ توبہ کرنے والے کا دل شرمندگی محسوس کرے، زبان کے ساتھ استغفار کیا جائے، گناہ سے رُک جائے اور اس بات کا اطمینان ہو کہ (دوبارہ) گناہ کی طرف نہیں لوٹے گا۔“

امام نسفی اپنی تفسیر میں توبہ کے متعلق لکھتے ہیں:

”أن التوبة النصوح أن يتوب ثم لا يعود إلى الذنب“، (۲۴)

”بے شک توبۃ النصوح ایسی توبہ ہے کہ آدمی توبہ کرنے کے بعد دوبارہ گناہ کی طرف آمادہ نہ ہو۔“

امام نسفی حضرت عبد اللہ بن عباسؓ کا توبہ کے متعلق قول نقل کرتے ہیں:

”التوبة: هي الاستغفار باللسان والندم بالجنان والإقلاع بالأركان“، (۲۵)

”حقیقت میں توبہ یہ ہے کہ زبان سے استغفار کی جائے اور دل سے شرمندگی محسوس ہو اور بدن کے تمام اعضاء گناہوں سے دور رہیں۔“

درج بالا مفسرین کی چند ایک عبارات کو ملاحظہ کیا جائے اور پھر شیخ الاسلام حضرت بابا فرید الدین گنج شکر کی لفظ توبہ کے متعلق تفسیر کو دیکھا جائے تو یہ کہنا مبالغہ نہ ہو گا کہ آپ کے بیان کردہ تفسیری نکات بعینہ مفسرین کے نکات کے ساتھ مشابہت رکھتے ہیں۔

حضرت بابا فرید الدین کا یہ فرمان ”کہ جب تک بندہ دل سے توبہ کی تصدیق نہ کرے اور زبان سے اقرار نہ کرے تو توبہ درست ہی نہیں ہوتی“ حدیث نبوی کی ترجمانی کرتا ہے جیسا کہ حضور نبی اکرم ﷺ نے ارشاد فرمایا:

”كَمْ مِنْ تَائِبٍ يَرُدُّ يَوْمَ الْقِيَامَةِ. يُظَنُّ أَنَّهُ تَائِبٌ وَلَيْسَ بِتَائِبٍ،
لأنه لم يُحْكَمْ أَبْوَابُ التَّوْبَةِ“، (۲۶)

”قیامت کے دن بہت سے لوگ ایسے ہوں گے جو خود کو تائب سمجھ کر آئیں گے مگر ان کی توبہ قبول نہیں ہوئی ہوگی اس لیے کہ انہوں نے توبہ کے دروازے کو (ندامت پر دوام) سے مستحکم نہیں کیا ہوگا۔“

۳۔ آیت رزق کی تفسیر

خواجہ بدر الدین اسحاق کہتے ہیں کہ میں ایک روز حضور گنج شکر کی مجلس میں موجود تھا آپ علیہ الرحمہ نے قرآن کریم کی آیت ﴿وَمَنْ يَتَّقِ اللَّهَ يَجْعَلْ لَهُ مَخْرَجًا ۖ وَيَرْزُقْهُ مِنْ حَيْثُ لَا يَحْتَسِبُ﴾ (۲۷) کے تفسیری نکات بیان کرتے ہوئے فرمایا:

”مشائخ طبقات نے کہا ہے کہ رزق چار اقسام پر مشتمل ہے: (۱) رزق مقسوم (۲) رزق مذموم (۳) رزق مملوک (۴) رزق موعود۔ رزق مقسوم وہ ہے جو قسمت کے اندر لوح محفوظ میں لکھا جا چکا ہے وہ ضرور بالضرور ملے گا۔ رزق مذموم وہ ہے کہ جو کچھ کھانے پینے کو ملے اُس پر صبر نہ کرے جبکہ اللہ تعالیٰ خود رزق کا ضامن ہے۔ رزق مملوک وہ ہے جو نقدی اور اسباب وغیرہ جمع کیا جائے یا تجارت کی جائے۔ رزق موعود وہ رزق ہے جس کا وعدہ اللہ تعالیٰ نے نیک لوگوں اور عابدوں

سے کیا ہے، یعنی نیک لوگوں کو رزق کے اندیشے سے آزاد کر دیا، کیونکہ اللہ تعالیٰ کا اُن سے وعدہ ہے کہ بن مانگے اُن کو رزق پہنچے گا“ (۲۸)

اگر ہم حضور بابا فرید الدین گنج شکر کے آیت رزق سے متعلق بیان کردہ تفسیری نکات اور آپ کی بیان کردہ اقسام رزق کا بنظر غائر جائزہ لیں تو یہ بات عیاں ہو جاتی ہے کہ حضرت بابا فرید الدین کے بیان کردہ تفسیری نکات اکابر مفسرین کی آراء کے ساتھ مماثلت رکھتے ہیں۔

امام طبری اپنی تفسیر میں اقسام الرزق بیان کرنے کے ساتھ حضرت عبد اللہ بن عباس سے ایک طویل روایت نقل کرتے ہوئے کہتے ہیں کہ جب اللہ تعالیٰ نے قلم اور دوات کو پیدا کیا تو قلم کو حکم دیا وہ سب کچھ لکھو جو قیامت تک ہونے والا ہے۔ کون کیسا عمل کرے گا، نیک ہو گا یا فاسق و فاجر ہو گا اور فرمایا:

”رزق مقسوم حلال و حرام“ (۲۹)

وہ رزق جو (بندوں کے درمیان ازل سے) تقسیم کیا گیا (وہ بندے پر منحصر ہے) کہ حلال طریقے سے کھاتا ہے یا حرام طریقے سے۔

امام محمد بن احمد الغرناطی رزق کی اقسام کے متعلق کہتے ہیں کہ:

”قال بعض العلماء: الرزق على نوعين، رزق مضمون لكل حيٍّ

طول عمره، و رزق موعود للمتقين خاصة“ (۳۰)

”بعض علماء نے کہا ہے کہ رزق کی دو اقسام ہیں: ایک وہ رزق جس کی ہر زندہ

کو عمر بھر کے لیے ضمانت دی گئی، دوسرا وہ رزق جس کا متقین و صالحین کے

ساتھ وعدہ کیا گیا ہے۔“

بلاشبک وشبہ حضرت بابا فرید الدین علیہ الرحمہ اپنے زمانہ کے عظیم مفسر، محقق اور عظیم روحانی صوفی تھے جنہوں نے اپنے علم و عمل اور روحانی تعلیمات کے ساتھ لوگوں کے دلوں کو منور کیا۔

۴۔ سورۃ اخلاص کی تفسیر

قرآن مجید کی تفسیر کرتے ہوئے ہر مفسر نے اپنی آراء اور نکتہ نظر کو سامنے رکھتے ہوئے تفسیر کی ہے۔ حضرت بدر الدین اسحاق کہتے ہیں کہ میں ایک روز حضرت بابا فرید الدین گنج شکر کی مجلس میں حاضر ہوا تو آپ علیہ الرحمہ نے سورۃ اخلاص کے تفسیری نکات بیان کرتے ہوئے فرمایا:

”اے درویش! سورۃ اخلاص میں اللہ تعالیٰ کی وحدانیت بیان ہوئی ہے۔ ﴿قُلْ هُوَ اللَّهُ أَحَدٌ﴾ (۳۱) اس کی صفت ہے۔ جو شخص سورۃ اخلاص کو درست اعتقاد سے پڑھے گا گویا اس نے اللہ تعالیٰ کی تمام صفات بیان کر دیں“ (۳۲)

آئیے اب حضرت بابا فرید الدین گنج شکر کی سورت اخلاص کے متعلق بیان کردہ تفسیر کو دیگر مفسرین کی بیان کردہ تفاسیر کے ساتھ جائزہ لیتے ہیں۔

امام طبری اپنی تفسیر میں سورۃ اخلاص کے متعلق تفسیر کرتے ہوئے کہتے ہیں:

”هذه سورة خالصة ليس فيها ذكر شيء من أمر الدنيا والآخرة“، (۳۳)

یہ سورت خالصتاً (عقیدہ توحید) پر مشتمل ہے اور اس میں دنیا اور آخرت کے متعلق کسی اور چیز کا ذکر نہیں۔

امام ابو المظفر منصور بن محمد سمعانی اپنی تفسیر میں سورۃ اخلاص کے متعلق تفسیری نکات بیان کرتے ہیں کہ:

”سميت السورة سورة الاخلاص لانه ليس فيها إلا وصف الرب عن اسمه وليس فيها أمر ولا نهی ولا وعد ولا وعيد“، (۳۴)

سورۃ اخلاص کا نام اسی وجہ سے سورۃ الاخلاص رکھا گیا ہے کہ اس میں اللہ تعالیٰ کے نام اور صفات کے ذکر کے علاوہ کوئی دوسری شے نہیں۔ اس میں امر و نہی، وعدہ اور وعید سے متعلق احکامات نہیں پائے جاتے۔

امام قرطبی سورت اخلاص کی تفسیر کے متعلق کہتے ہیں کہ:

”إذ القرآن توحيد وأحكام ووعد وعظ ﴿قُلْ هُوَ اللَّهُ أَحَدٌ﴾ فيها التوحيد كله“، (۳۵)

جب قرآن مجید توحید، احکامات اور وعظ و نصیحت پر مشتمل ہے اور ﴿قُلْ هُوَ اللَّهُ أَحَدٌ﴾ اس پوری سورت میں صرف توحید کا تذکرہ ہے۔

امام جلال الدین سیوطی سورۃ اخلاص کی تفسیر کرتے ہوئے کہتے ہیں کہ:

”وَكَذَلِكَ فِي ﴿قُلْ هُوَ اللَّهُ أَحَدٌ﴾ لَا تَوْجِدُ عِبَارَةً تَدُلُّ عَلَى
الوحدانية أبلغ منها“ (۳۶)

اسی طرح ﴿قُلْ هُوَ اللَّهُ أَحَدٌ﴾ یعنی سورۃ اخلاص کے علاوہ (کوئی اور)
ایسی آیت نہیں پائی جاتی جو اللہ تعالیٰ کی وحدانیت پر دلالت کرنے میں اس
سے زیادہ بلاغت والی ہو۔

مفسرین کی سورۃ اخلاص کے متعلق تفاسیر کا بنظر غائر جائزہ لینے کے بعد واضح ہو جاتا ہے
کہ حضرت بابا فرید الدین گنج شکر کی سورۃ اخلاص کے متعلق بیان کردہ تفسیر بالکل متقدمین و متاخرین
مفسرین کرام کی تفسیر کے مطابق ہے۔ ہاں یہ بات ضرور ہے کہ حضرت بابا فرید الدین گنج شکر کا
اُسلوب اور انداز بیان انتہائی سہل اور واضح ہوتا ہے کہ سامعین کو کسی قسم کی دقت کا سامنا نہیں کرنا
پڑتا تھا۔ یہ بھی آپ علیہ الرحمہ کے کلام کا اعجاز اور خاصہ تھا۔

بابا فرید الدین گنج شکر نے اپنی شاعری میں بھی قرآنی مفاہیم و معانی کو بڑی مہارت سے
بیان کیا ہے۔ آپ علیہ الرحمہ ملک الموت کا انسان کی روح قبض کرنے کے متعلق لکھتے ہیں:

جَت دِیہاڑے دَھن وری ساہے لے لکھائے
ملک جو کُنیں سُنیدا، مُونھ وکھالے آئے (۳۷)

حضرت فرید الدین نے اس شعر کے دوسرے مصرع میں ملک الموت کی آمد اور روح
کے قبض کرنے کے لیے استعارہ استعمال کیا ہے۔ کہ جب موت کا وقت آتا ہے تو ملک الموت
انسان کی روح قبض کرنے آتا ہے اور کوئی لمحہ آگے یا پیچھے نہیں ہوتا۔

بابا فرید الدین نے اس شعر کا مفہوم قرآن پاک کی اس آیت سے اخذ کیا ہے۔

﴿وَلِكُلِّ أُمَّةٍ أَجَلٌ فَإِذَا جَاءَ أَجْلُهُمْ لَا يَسْتَأْخِرُونَ سَاعَةً وَلَا
يَسْتَقْدِمُونَ﴾ (۳۸)

بابا فرید الدین گنج شکر اپنی شاعری میں حقیقتِ دنیا کے متعلق لکھتے ہیں:

کچھ نہ بُجھے، کچھ نہ سُجھے، دینا گجھی بھاؤ
سائیں میرے چنگا کینا، ناہیں تاں ہننجھی و نجاہا (۳۹)

اس آیت میں حضرت فرید الدین گنج شکر نے حقیقتِ دنیا کے متعلق بہت انوکھا پیغام دیا
ہے۔ کہ یہ دنیا نہ تو بجھتی ہے اور نہ ہی نظر آتی ہے اور نہ سمجھ میں آتی ہے۔ اللہ کا مجھ پر کرم ہوا کہ

اس نے مجھے اس کی آگ سے بچایا ورنہ میں بھی دیگر لوگ جو دنیا دار ہیں، کی مانند حرص و لالچ کی آگ میں جلتا۔

خالق کائنات کے نیک بندے جن کی دنیا کی حقیقت معلوم ہے وہ اس دنیا کے پیچھے نہیں دوڑتے۔ یہی اللہ تعالیٰ کے دوستوں کی نشانی ہے۔ بابا فرید الدین نے اپنے اس شعر کا مفہوم قرآن کریم کی اس آیت سے لیا ہے:

﴿الَّذِي خَلَقَ الْمَوْتَ وَالْحَيَاةَ لِيَبْلُوَكُمْ أَيُّكُمْ أَحْسَنُ عَمَلًا وَهُوَ الْعَزِيزُ الْغَفُورُ﴾^(۳۰)

بابا فرید الدین گنج شکر کا یہ بہترین انداز تھا کہ آپ شعری انداز میں اللہ تعالیٰ کے ساتھ جڑ جانے اور مصاحبت اختیار کرنے پر اپنے ماننے والوں کو زور دیا کرتے تھے۔ آپ فرماتے ہیں:

بے جانوں کو چھیننا، پینڈھی پائیں گنڈھ
تین بے وڈ میں نہ کو، سبھ جگ ڈٹھا ہنڈھ^(۳۱)

اس شعر میں بابا فرید الدین گنج شکر نے اللہ تعالیٰ کی رسی کو مضبوطی کے ساتھ تھامنے کی نصیحت کی ہے۔ یعنی اگر مجھے معلوم ہوتا کہ کپڑے کا کنارہ نرم ہو کر کھل جائے گا تو مجھے اس کی گرہ مضبوطی کے ساتھ لگانی چاہیے۔ یعنی اگر راہ راست سے بھٹکنے کا ڈر ہو تو اللہ کی رسی کو مضبوطی سے تھام لینا چاہیے۔ اے میرے رب! عظمت و کبریائی میں تجھ جیسا کائنات میں کوئی بھی نہیں میں نے تمام عالم کو دیکھ کر آزمایا ہے۔

اس آیت کا مفہوم و معنی بابا فرید الدین نے قرآن پاک کی اس آیت سے اخذ کیا ہے:

﴿وَاعْتَصِمُوا بِحَبْلِ اللَّهِ جَمِيعًا﴾^(۳۲)

”کہ اللہ تعالیٰ کی رسی کو مضبوطی سے تھام لو“

نتائج البحث

- ۱۔ حضرت بابا فرید الدین گنج شکر اپنے زمانہ کے عالم، مفسر، محدث اور تعلیمات اسلامیہ کے ساتھ ساتھ روحانی تعلیمات کا مرجع اور منبع تھے۔
- ۲۔ آپ کے اقوال و افعال سے بخوبی اندازہ ہوتا ہے کہ صوفیا نہ صرف عبادت الہی میں مصروف رہتے ہیں بلکہ اسلامی تعلیمات کے ساتھ لوگوں کے دلوں کو بھی زندہ کرتے ہیں۔

- ۳۔ حضرت بابا فرید الدین گنج شکر مشائخ چشت کے وہ عظیم صوفی ہیں جو کردار و عمل کے علمبردار تھے اور ان کا حسن عمل ہی لوگوں کے لیے محبت اور دار فستگی کا سبب بنا۔
- ۴۔ بابا فرید الدین گنج شکر نے حضور نبی اکرم a کے اسوہ حسنہ کو لوگوں کے سامنے پیش کیا اور اپنے علم، عمل اور حسن کردار کے ذریعے لوگوں کے مردہ دلوں کو زندہ کیا۔
- ۵۔ بابا فرید الدین گنج شکر نے سر زمین پنجاب میں تبلیغ اسلام اور سلسلہ چشتیہ کے شجرہ کی آبیاری کرنے میں گرانقدر خدمات سر انجام دیں۔

حوالہ جات و حواشی

- ۱۔ سید صباح الدین عبد الرحمن، تذکرۃ اولیائے کرام، ۱۹۷۳ء، آدستان، لاہور، ص ۹۲
- ۲۔ چشتی صابری، میاں عبد الحمید، مردان حق (چشت اہل بہشت)، ۱۹۹۸ء، کوئٹہ، ص ۷۴
- ۳۔ کپتان واحد بخش سیال چشتی، مقام گنج شکر، ۴۱۱ھ، بزم اتحاد المسلمین، لاہور، ص ۱۳۹
- ۴۔ کرمانی، سید محمد بن مبارک، سیر الاولیاء، (اردو)، ۱۹۹۶ء، شیخ غلام علی اینڈ سنز، لاہور، ص ۲۱۴
- ۵۔ عبدالحی بن فخر الدین، نزہۃ الخواطر و بھجۃ المسامح والنواظر، (عربی)، ۱۹۹۹ء، دار ابن حزم، بیروت، لبنان، ج ۱، ص ۱۲۸
- ۶۔ کرمانی، سید محمد بن مبارک، سیر الاولیاء، (اردو)، ۱۹۹۶ء، شیخ غلام علی اینڈ سنز، لاہور، ص ۲۹۹ - ۳۰۰
- ۷۔ کرمانی، سید محمد بن مبارک، سیر الاولیاء، (اردو)، ۱۹۹۶ء، شیخ غلام علی اینڈ سنز، لاہور، ص ۲۰۶
- ۸۔ امیر علاؤ الدین سنجر، فوائد الفوائد، (اردو)، ۱۹۹۲ء، منظور بکڈپو، بلیلی خانہ، دہلی، انڈیا، ص ۱۶۰ - ۱۶۱
- ۹۔ بخاری، ابو عبد اللہ محمد بن اسماعیل البخاری، الصحیح، ۱۹۸۷ء، دار ابن کثیر، بیروت، لبنان، ج ۵، ص ۲۱۷۶، رقم الحدیث: ۵۴۳۴
- ۱۰۔ کرمانی، سید محمد بن مبارک، سیر الاولیاء، (اردو)، ۱۹۹۶ء، شیخ غلام علی اینڈ سنز، لاہور، ص ۱۶۴
- ۱۱۔ کرمانی، سید محمد بن مبارک، سیر الاولیاء، (اردو)، ۱۹۹۶ء، شیخ غلام علی اینڈ سنز، لاہور، ص ۲۲۹
- ۱۲۔ ابن ماجہ، ابو عبد اللہ محمد بن یزید القزوی، السنن، دار الفکر، بیروت، لبنان، ج ۱، ص ۲۹۸، رقم الحدیث: ۹۲۵
- ۱۳۔ کرمانی، سید محمد بن مبارک، سیر الاولیاء، (اردو)، ۱۹۹۶ء، شیخ غلام علی اینڈ سنز، لاہور، ص ۲۲۸
- ۱۴۔ کرمانی، سید محمد بن مبارک، سیر الاولیاء، (اردو)، ۱۹۹۶ء، شیخ غلام علی اینڈ سنز، لاہور، ص ۲۳۰

- ۱۵۔ سورۃ ابراہیم، ۱۴: ۷
- ۱۶۔ سورۃ الأنفال، ۸: ۴۶
- ۱۷۔ سورۃ الحديد، ۵۷: ۴
- ۱۸۔ کرمانی، سید محمد بن مبارک، سیر الاولیاء، (اردو) ۱۹۹۶ء، شیخ غلام علی اینڈ سنز، لاہور، ص ۱۶۴
- ۱۹۔ سورۃ التحريم، ۶۶: ۸
- ۲۰۔ بدر الدین اسحاق، اسرار الاولیاء، (اردو)، المطبوع: ۲۰۰۵ء، اکبر بک سیلرز، لاہور، ص ۳۵
- ۲۱۔ قرطبی، ابو عبد اللہ محمد بن احمد الانصاری القرطبی، الجامع لاحکام القرآن، دار الشعب، القاہرہ، مصر، ج ۱۸، ص ۱۹۷
- ۲۲۔ ایضاً
- ۲۳۔ قرطبی، ابو عبد اللہ محمد بن احمد الانصاری القرطبی، الجامع لاحکام القرآن، دار الشعب، القاہرہ، مصر، ج ۱۸، ص ۱۹۸
- ۲۴۔ نسفی، ابو البرکات عبد اللہ بن احمد بن محمود النسفی، مدارک التنزیل وحقائق التأویل ۱۹۹۸ء، دار القلم الطیب، بیروت، لبنان، ج ۴، ص ۲۶۱
- ۲۵۔ نسفی، ابو البرکات عبد اللہ بن احمد بن محمود النسفی، مدارک التنزیل وحقائق التأویل، ۱۹۹۸ء، دار القلم الطیب، بیروت، لبنان، ج ۴، ص ۲۶۱
- ۲۶۔ بیہقی، ابو بکر احمد بن حسین بن علی بن عبد اللہ، شعب الایمان ۱۹۹۰ء، دار الکتب العلمیہ، بیروت، لبنان، ج ۵، ص ۴۳۶، رقم الحدیث: ۷۱۷۹
- ۲۷۔ سورۃ الطلاق، ۶۵/۲-۳
- ۲۸۔ بدر الدین اسحاق، اسرار الاولیاء، (اردو) ۲۰۰۵ء، اکبر بک سیلرز، لاہور، ص ۲۹
- ۲۹۔ طبری، ابو جعفر محمد بن جریر الطبری، تفسیر القرآن، ۱۴۰۵ھ، دار الفکر، بیروت، لبنان، ج ۲۵، ص ۱۵۶
- ۳۰۔ غرناطی، محمد بن احمد بن محمد الغرناطی، التسهيل لعلوم التنزیل، ۱۴۰۳ھ، دار الکتب العربی، بیروت، لبنان، ج ۴، ص ۱۲۷
- ۳۱۔ سورۃ الاخلاص، ۱۱۲: ۱
- ۳۲۔ بدر الدین اسحاق، اسرار الاولیاء، (اردو) ۲۰۰۵ء، اکبر بک سیلرز، لاہور، ص ۵۶
- ۳۳۔ طبری، ابو جعفر محمد بن جریر الطبری، تفسیر القرآن، ۱۴۰۵ھ، دار الفکر، بیروت، لبنان، ج ۳۰، ص ۳۴۷

- ۳۴۔ سمعانی، ابوالمظفر منصور بن محمد بن عبد الجبار، تفسیر السمعی، ۱۹۹۷ء، دار الوطن، الریاض، المملكة العربیة السعودیة، ج ۶، ص ۳۰۳
- ۳۵۔ قرطبی، ابو عبد اللہ محمد بن احمد الانصاری القرطبی، الجامع لاحکام القرآن، دار الشعب، القاہرہ، مصر، ج ۱، ص ۱۱۱
- ۳۶۔ سیوطی، جلال الدین عبد الرحمن السیوطی، الاقنآن فی القرآن، ۱۹۹۶ء، دار الفکر، بیروت، لبنان، ج ۴، ص ۴۱۸
- ۳۷۔ بابا فرید الدین گنج شکر، شلوک (دیوان)، ترتیب: خالد حسین، جموں کشمیر، سری نگر بازار، ص: ۶
- ۳۸۔ الاعراف، ۷ / ۳۴
- ۳۹۔ بابا فرید الدین گنج شکر، شلوک (دیوان)، ترتیب: خالد حسین، جموں کشمیر، سری نگر بازار، ص: ۶
- ۴۰۔ الملک، ۶۷ / ۲
- ۴۱۔ بابا فرید الدین گنج شکر، شلوک (دیوان)، ترتیب: خالد حسین، جموں کشمیر، سری نگر بازار، ص: ۶
- ۴۲۔ آل عمران، ۳ / ۱۰۳